

ሰንበት ዘጊሜ

ሐምሌ 14 2011 ዓ.ም. (7/21/2017)

መዝሙር: ንጉሥ ውኃቱ...

ንባባት: ገላ 5:1-18፣ ያዕ 3:13-ፍ፣ ግ.ሐ. 27:18-26፣ ሉቃ 9:51-62

ምስባክ: ሐወፅከ ለምድር ወአርወይከ፣ አብዛህከ ለብዕላ፣ ፈለገ እግዚአብሔር ምሉዕ ማያት። ንምድሪ ትሓልየላ ዝናም ሰዲድካ ኸአ ተጽግባ፣ ፍርድምን ሃብታምን ትገብራ ንርባታት ብማይ ትመልእ (መዝ. 65:9)።

መዝሙር: “ክርስቶስ ንጉሥ እዩ መሓሪ እዩ፣ ንዘራኢ ዘርኢ ይህበ ንእኽሊ ንመግቢ ዮብቅዖ፣ ንመስኪን ካብ ምድሪ የተንሥኦ፣ ንሥልጣኑ ሓደኳ አይምንዝዮን፣ ንጻድቃት ታሕጻን ይእንዘሎም፣ ሰንበት ንዕረፍት ሰርዕ፣ ገባር ሕይወት አብ ዓዓመት ክረምቲ ዝኸፍት እዩ”።

ካብ ሰነ 25 ክሳብ ሐምሌ 16 ዘሎ ጊዜ ብአተ ክረምቲ ተባሂሉ ይፍለጥ። ሥርዓት አምላኽና ምስቲ ወቕቱ አዛሚዱ ነቲ አምላኽ ዝገብረልናይ ሰናይ እና አነጻጸር ንመፈሳዊ ሕይወትና ብዝያዳ አብ አምላኽ ክንምለስ የዘኻክረና። ሰንበቱ ዘጊሜ ይብሃል። ከምዚ ሎሚ ደርቅን ስእነት ዝናምን ከየሎ እዚ እዋን ብግመን ዒፍዕፍታን እዩ ዝፍለጥ ነሩ። አብዚ እዋን ብሩህ ተስፋ ቀውዒ ስለ ዝርእ ነቲ ንደመናታትን ንኹሉ ዝህብ አምላኽ አመስጊና ክንክእል የዘኻክረና። ሎሚ ከም ቀደም አምላኽ ህያባቱ ካብ ምዕዳል አየቋረጸን ንሕና ደቂ ሰብ ኢና ነቲ አምላኽ ዝሃበና ከም ናትና ገርና ስለ እንወስዶ ንአምላኽ አወጊናዮ ንርከብ ስለዚ አብ አምላኽ ክንምለስ ንሕተት አሎና።

አብዚ ሰንበት ቤተ ክርስቲያን ብምሉእ አብ አምላኽ ክንውፈ ትሓተና። ንድሕሪት ከይጠመትና ምሉእ ነጻነት ለቢስና ንኹሎም ነቶም ንአምላኽ ከይነገልግሎ ከይንሰምዖ ንድሕሪት ዝጎቱና አብ ካልእ ከም እንዝንግዕ ዘገብሩና ንጎኒ ወጊና ብምልኡ ናቱ ክንከውን ንሕተት አሎና።

አብ ፩ዘነ 19:16-21 ብዛዕባ ኤልሳዕ ነብይ ብኸመይ ከም ዝተጸውዐን ዝሃቦ መልስን ነንብብ። ኤልያስ ዝተክኦ ንኤልሳዕ ክቐብእ ብአምላኽ ምስ ተነግሮ አብ ኤልሳዕ ከይዱ ባርኖሱ አውደቐሉ ምልክት ወራሲኡ ምጃኑ ዝገልጽ። ኤልሳዕ ብእዋኑ ሃብታም እዩ ነሩ ብ12 ጽምዲ ብዕራይ ዝሓርስ ዝነበረ እዩ፣ ኤልያስ ባርኖሱ ምስ አውደቐሉ ደድሕሪኡ ኸይዱ ንስድርኡ ክፋኖ ሓቲትዎ ኤልያስ ግን አምላኽ ከም ዝሓረዮ ክነግር ከም ዝተላእከ እምበር ሓላፍነት ከምዘይብሉ ምስ ገሊጸሉ ኤልሳዕ ጽምዲ ብዕራይ ሓሪዱ ብናውቲ ማሕረሱ ነቲ ሥጋ አብሲሉ ንህዝቢ ሃቦ ኸዑ አብቲ ዝተጸውዖ ከምዝኸደ ነንብብ። አብዚ ኤልሳዕ ብምሉእ አብቲ አምላኽ ዝጸውዖ ከም ዝወፈረ ንርኢ። አብዑር ምሕራዱ፣ ነብኡ ሰላም ምባል፣ ንደቂ ዓዱ ምፍናዉ ኩሉ ነቲ ዝተጸውዓሉ ብምሉእ ከም ዝተቐበሎ ዝገልጽ እዩ። ኤልሳዕ ንአምላኽ ልዕሊ ኩሉ ሃብቱን ስርሑን ልዕሊ ሕይወቱን ከም ዝርእዮ አብ ግብሪ አርእዮ።

ኤልሳዕ አብዑሩ ምሕራዱ ንአና ፍሉይ መልእኽቲ አልእ። ንሱ ነብዑሩ ሓሪዱ ንኹሉ ካብ ንአምላኽ ምስማዕን ንመልእኽቱ ከየብጽሕ መኸላእታ ካብ ዝኸኖ፣ ዕንቅፋት ዝኸኖ ብምሉእ ሓዲጉ ብምሉእ ርእሱ ሂቡ። ነቲ ዝነበሮ ሃብትን ሕይወትን ፈተና ከይ ኮኖ ወይ አብ ጸዋዕታኡ ከይዕንቅፎ ብምሉእ ካብ ርእሱ አርሒቐዎ። በዚ ኸአ ንአምላኽ ከገልግል ንጸዋዕትኡ ብምሉእ

ከም ዝተቐበለ ኣረጋጊጹ። ኣባና ተመሊስና ንጸዋዕታና ብምሉእ ከም ተቐበልናዮ እንታይ ዓይነት መስዋዕቲ ኣቕሪብና እንታ መረጋገጺኹን ኣሎና?

ኣምላኽ ክጽውዕ ክሓሪ እንከሎ መጀመርያ መልሲ ይደሊ ንኣብነት ንማርያም ኣደ ወዱ ክትከውን ምስ ሓረየ እሽታኣ ሓቲቱ፤ ኣብ መጻዋዕታ ኢሳይስ እንተ ርኣና “እግዚአብሔር ንመን ክልእኽ መንከ ኪኸደልና እዩ ኪብል ሰማዕኩ ኣነውን እንኹ ልኣኸኒ በልኩ” (ኢሳ 6፡8) ዝብል ነንብብ። ነፍስወከፍና ፍሉይ መጻዋዕታ ዝተቐበልና ኢና። ኣምላኽ ከምቲ ንሱ ዝደልየና ኮይና ድላዩ ክንፍጽም ዝተሓረና ኢና፤ እሞ ጸዋዕታና ከምቲ ኣምላኽ ዝደልዮዶ ንመርሖ ኣሎና? ነዚ ኣጋጣሚ ተጠቓምና ንሕርየትና ኣብ መስመሩ መሊስና ንጉግዝ።

ቅ. ጳውሎስ ኣብ ቀዳመይቲ ንባብና ካብ ገላ 5፡1.13-18 ኣብ ክርስቶስ ዘሎና ነጻነት የዘኻክረና። “ብሓርነት ምእንቲ ኽነብር ክርስቶስ ሓራ ኣውጂኡና እዩ” ይብል። እዚ ዝተዋህበና ነጻነት ፍሉይ ዓላማ ኣለዎ። ካብቶም ኩሎም ነገራት ነቲ ብኽርስቶስ ዝተቐበልናዮ ነጻነት ከምዘይንጥቀም ካብ ዝገብሩና ክንርሕቕ። ዝተዋህበና ነጻነት ኣብ ኃጢአት ክንወድቕ ምኽንያት ክኾነና የብሉን። ሓራ ምዃን ማለት ድላይካ ክትግብር ተፈቓዱካ ማለት ኣይ ኮነን እኳ ድኣ ካብ ኃጢአትን ሳዕባናቱን ነጻ ስለ ዝኾንካ ብዝያዳ ኣብ ኣገልግሎት ኣምላኽን ኣሕዋትን ክትወፍር ፍቓደኛ ምዃን እዩ።

ንኣምላኽን ሰብን ከነገልግል ነጻነት መንፈስን ሥጋን የድልየና። ሰብ ምሉእ ነጻነት ከይለበሰ ኣብ ጸዋዕትኡ ከፍሪ ኣይ ክእልን እዩ። ሰብ ነጻ ምስ ኮነ ምስ ኣምላኽ ሓደ ይኸውን ንኣምላኽ ይሰምዕ ነቲ ኣምላኽ ዝደልዮ ቀዳመነት ሂቡ ቅዱስ ሕይወት ይመረሕ። ቅ. ጳውሎስ ሰብ ገላትያ ብፍላይ እቶም ኣይሁድ ዝነበሩ እሞ ክርስትያን ዝኾኑ ነቶም ካብ ኣረማውያን ናብ ክርስትና ዝተመልሱ ቅድሚ ኣብ ክርስትና ምእታዎም ስርዓት ኣይሁድ ክፍጽሙ ይግድድዎ ስለ ዝነበሩ ነዚ ክእርም እዩ ዳርጋ ጽሑፍሎም። ክርስትያን ምዃን ክብል እንከሎ ነጻ ምዃን ዝኾነ ኣረጊት ባህሊ ወይ ስርዓት ምስ ክርስትና ዘይከይድ ተጽዕኖ ዘይገብረሉ ማለት እዩ። ኣብ ቅድሚ ኣምላኽ ኣይሁዳዊ ወይ ግሪኻዊ ወይ ኣረማዊ ዝብሃል የለን ኩልና ብክርስቶስ ሓደ ኢና እናበለ ካብ ክርስቶስ ዝርከብ መሰልን ነጻነትን ገሊጹ። ሎሚ እውን ነዚ መንፈስ ክንለብስ ከሎና ጥራሕ ኢና ነጻነት ለቢስ ኣሎኹ ክንብል እንኽእል።

ኣብ ሕይወትና ኦቲና ነጻ ድየ ዘሎኹ ኢልና ክንሓትት ጥቕሚ ኣልኣ። ኩልና ኣምላኽ ክንመርሖ ዝሃበና ሕይወት ኣሎና ነዚ ኣምላኽ ዝሃበና ከምቲ ኣምላኽ ዝደልዮዶ ሒዝናዮ ኣሎና ወይስ ዘይናቱ ኣልቢስና ንመርሖ ኣሎና። ኣብ ኪዳናዊ ሕይወት ዝነበሩ ንኣብነት ፍቕሪ ሓድነት ምርድዳእ ምምሕሓር ዝመልኦ ሕይወትዶ ሒዝና ንኸይድ ኣሎና እናበሉ ኪዳናም ክቋመቱ ይግባእ። ከምኡ ኣብ ኣገልግሎት ኣምላኽ ዝወፈሩ ክህናትን ካልኣት ብምንኩስና ዝነበሩ ሕይወቶም ከመይ ከምዘሎ ከምቲ ኣምላኽ ዝጸውዓናዶ ንነብር ኣሎና ኢሎም ሕልናዊ መርመራ ክገብሩ እንከለዉ ኣገልግሎቶም ጥዕና ይረክብ እንተ ዘይ ኮነ ልብሲ ክህነት ምልባስ ካህናት ኣይ ገብርን እዩ።

ሉቃስ ወንጌላዊ ኣብቲ ቀንዲ መልእኽቲ ናይ ሎሚ ንባባትና የምጽኣና። ክርስቶስ ናይ እቶም ኣብ ቅድሚኡ ቀሪቦም ክስዕብዎ ዝሓትዎ ዝነበሩ ኣጉባዝ ሓሳባትን ድኽመታትን ኣቐዲሙ ይፈልጥ ነሩ እዩ። ዝገብርዎ ዝነበሩ ጻዕርን ጸገማትን እውን ይፈልጥ ነሩ እዩ። ከም ኩልና እንገብሮ ጽቡቕ ድላይ ክስዕብዎ ነርዎም እዩ ግን ከኣ ኣብቲ ዝተጸውዑሉ ከይ ስዕቡ ብቐዕ ምኽንያት ኢሎም ዝሓሰብዎ ኣቐሪቦም እዮም። ንክርስቶስ ክስዕብዎ ይደልዩ እዮም እንተ ኾነ እቲ ዝድለ መስዋዕትን ጻዕርን ክገብሩ ፍቓደኛታት ኣይ ኮኑን። ስለዚ ኢየሱስ ኣብቲ ዝብልዎ መሰረት ገሩ ከምዚ ኢልዎም “ዕርፊ ብኢዱ ኂዙ ንድሃሪት ዝርኢ ንመንግስቲ ኣምላኽ ኣይ በቕዕን እዩ”።

“ንድሕሪት ምጥማት” አብ ኩሉ ክርስትያናዊ ጉዕዞ ሕይወትና ዓቢ ሳዕባናት ኣለዎ። አብ ቅዱስ መጽሐፍ እንተ ርአና ሰይቲ ሎጥ ድሕሪት ምስ ጠመተት አብ ጨው ተለዊጣ (ዘፍ 19:26)፥ ይሁዳ ኣስቆሮታዊ ንድሕሪት ምስ ጠመተ አብ ክሕደት መምህሩ በጺሑ። አብ ታሪኽ ደቂ ሰብ ካብቲ ዝሓዘዎ ዓላማ ንድሕሪት ዝጠመቱ ክንደይ ጉድኣት ወይ ክሕደት ከም ዝመጽእ እሙን ነገር እዩ። አብዚ ክርስቶስ ዘስተምህረና ንድሕሪት ምጥማት እንታይ እዩ ትርጉሙ? ድሕሪት ምጥማት እንብሎ ኹሉ እቲ ዘይጠቕም ነገራት አብ ሕይወትና እንገብሮ ነቲ ኣምላኽ ካባና ዝደልዮ ንገኒ ኣወንዚፍና አብ ድላይና ቀዳምነት ሂብና እንጉዓዞ ዘጠቓለለ እዩ። ንድሕሪት ምጥማት ነቲ ኣምላኽ ብኢየሱስ ክርስቶስ ኣቢሉ ዝጸወዓና ቀዋሚ ጸዋዕታ ሕይወትና ከምቲ ዝተጸዋዕናሉ ገርና ከም እንመርሕ ኣይ ገብረናን እዩ።

ሓደ ካብቲ ንብዙሓት ካባና ዕንቅፋት ጸዋዕታና ኮይንና ዘሎ ከም ኤልሳዕ ነብይ “አብዑርና” ጌና ኣይሐርድናዮምን ኣሎና። ወላ እኳ እምነትና እንገልጽ ንኹን ኣብዑርና አብ ገለ ክፍሊ ሕይወትና ሓቢእናዮም ምሳና ይነብሩ ኣለዉ። እዚ ኸአ ናይ ቀደም ኣረጊት ጠባይናን ሕማምናን ቀጺልና ሒዝናዮም ኣሎና ማለት እዩ። ዝሓለፈ ሕማቕ ጠባይን ኣተሓሳስባን ሒዝና እንከሎና ክርስትያን እዩ ድላይን መጸዋዕታ ኣምላኽን ሒዞ ኣሎኹ ክንብል ኣይንኸእልን ኢና። ክልተ ጎይቶት ክነገልግል ኣይንኸእልን ኢና። አብ ኢየሱስ ክርስቶስ ዘሎና ምሉእ ተኣምኖናን ተወፋይነትን ክንገልጽ እንተ ኾና ከም ኤልሳዕ ነብይ ኣብዑርና ክንኣርዶም ኣሎና፤ ምኽንያቱ “ንኣምላኽን ገንዘብን ክትግዝኡ ኣይትኸእሉን ኢኹም” (ሉቃ 16:13) ይብለና።

ስለዚ ኣብዚ ናይ ሎሚ ሰንበት ቤተ ክርስትያን ብምሉእ አብ ክርስቶስ ዝኣመና ክንከውን ትደልዩና ኣላ። ከም ኤልሳዕ ነብይ ንኹሎም እቶም አብ ጸዋዕታ ሕይወትና ዕንቅፋት ዝኹኑና ኃይልታትን ስምዒታትን ከም ንኣይ ይጥዓመኒ፤ አብ ሃብትን ንዋታውን ነገራት ጥራሕ ምድሃብ፤ ሞራላዊ ውድቀታት፤ ዝኣረገ ናይ ቀደም ሕማቕ ወልፍታትን ልምድን ዝኣመሰሉ ክንኣርዶም ጨሪሻን ካባና ክንርሕቕም ኣሎና። ነዚ ክንገብር ክንወፍር ከሎን ንክርስቶስ ብምሉእ ክንስዕቦ ናይ ብሓቂ ከቢድን መሪርን ይገብሮ ገለ እዋንስ እምበርዶ ድላይ ኣምላኽ እዩ እናበልና ምልክት ሕቶ እንገብረሉ እዋን እውን ኣሎ።

ኣምላኽ ምስ ጸውዓና ምኽንያት ዝበዝሖ መልሲ ክንህቦ ኣይ ደልን እዩ። ንኢየሱስ ምስዓብ ቀዳማይ ተልእኮና ወይ ጸዋዕታና እዩ ኩሉ ካልእ ካልኣዊ እዩ። ብጸጋ ጥምቀት ደቂ ኣምላኽ ኣምሳል ክርስቶስ ኮና ደድሕሪኡ ክንስዕብ ኪዳን ኣቲና ኢና። ንኣምላኽ ንመጸዋዕታኡ ክንምልስ እንከሎና ከም ኤልሳዕ ነቢ ሓንቲ ምጥርጣር ዘይብሉ ምሉእ ክኸውን ኣለዎ መልስና።

አብ መዓልታዊ ሕይወትና ንድሕሪት ዝስሕቡ አብ ጸዋዕታና ከይንጸንዕ ዝፈታተኑ በብዓይነቶም ፈተናታት ይመጽኡና እዮም እንተ ኹነ ኢየሱስ ንቅድሚት እምበር ንድሕሪ ከይንጥምት ነገሩና እዩ። ብዙሓት አብ ሕይወቶም ፈተና ዘይ ምርድዳእ ምስ ገጠሞም ነቲ አብ ቅድሚ ኣምላኽ ዝኣተውዎ ኪዳን ክሓድጉ ወይ ኣሕሚሞ ክነብሩ ይርኣዩ እዚ ኸአ ንኹሉ ስቓይ ይፈጥር። ንኣብነት ካህን ንክህነቱ ክነብሮ እንተ ዘይከኣለ ንስሙ ጥራሕ እንተ ነበሮ አብ ጸልማት ከም ምንባር እዩ፤ ከምኡ አብ ኪዳናዊ ሕይወት ዝነብሩ ቃል ኪዳኖም አብ ፍቕርን ምምሕሓርን ሕድገትን ክነብርዎ እንተ ዘይከኣሉ አብ ምድሪ ግሃነም እዩ። አብ ሕይወት እምብኣር አብቲ ኣምላኽ ዝሃበካ ሕይወት ከመይ ኢልካ ሕጉስ ሕይወት ክትነብር እሞ ኣምላኽ ዝደልዮ እናገበርካ ምንባር እዩ እቲ ዝሓሸ።

ጸዋዕታና ክነብሮ ከሎና ልኡኻት ኣምላኽ ኢና እንኸውን። ከምቲ ኣምላኽ ዝደልዮ ሕይወቶም ዝመርሑ ሰበኸቲ ወንጌል እዮም። ሎሚ እውን ኣምላኽ ዝልኦኸዎ ይደሊ ኣሎ። ሕይወት ካልኣት ሰባት ዝትንክፉ ቃል ኣምላኽ ዘስምዑ ሰላም ፍቕሪ አብ ሕይወቶም ዘርእዩ ይደሊ ኣሎ። ብርግጽ

እዚ ንውሒዳት ሰባት ዝውሃብ መጻዕዕታ ኣይኮነን ንነፍስወከፍና ኣብ ኣምላኽ እንኣምን ብፍላይ ብጥምቀት ደቁ ዝኾና ዝርኢ እዩ።

ደቁ ኣምላኽ ክንብሃል እንከሎና ካብ ኃጢአትን ሳዕበናት ኃጢአት ነጻ ኮና ንቅድሚት ምስ ክርስቶስ ክንምርሽ ሎሚ እውን ንጽዕዕ ኣሎና። ሓወይ ሓፍተይ መንፈስ ክርስቶስ ኣብ መንጎና ኣንጊስና ንጎይታናን ኣምላኽን ክርስቶስ ንዑናይ ንስበኮ ንብህሃሃል። ነዚ መንፈስ ዝሃዘ ጥራሕ እዩ ነጻነት ዘስተማቕርን ሕጉስ ሕይወት ዘሕልፍን።

ሎሚ እምብኣር ንዝኾነ እነቕርቦ ምኽንያታት ኣብ ጎኒ ሓዲግና ክርስቶስ መድሕነይ ካባይ እንታይ ይደሊ ኣሎ ኢልና ንርእስና ንሕተት እዎ መገዲ ጉዕዞ ሕይወትና ርኢና ኣብቲ ኣምላኽ ዝሃበና ጸዕዕታ ከምቲ ንሱ ዝደልዮ ንግበሮ።

ኣብ ኩሉ ኣምላኽ ብጸግኡ ይሓግዘና። ብፍላይ ንቤተ ክርስትያና ብዝያዳ ጸኒዓ ቃል ኣምላኽን ድላዩን ዓዊ ኢላ እናሰበኹት እትነብረሉ ጸጋ ይዓድለና። ንኹሉ ፈተናን ተጸብኦን ኣሸኒፋ ብርሃን ክርስቶስ ኣብ ኩሉ ልቢ ክተብጽሕ ባእሉ መንፈስ ቅዱስ ይሓግዘልና።

ጠለት ዝመልኦ ብሩኽ ክራማት ሂቡ ሰናይ መስቀል ይብረቕና።

ኣባ ንጉሠ ፍሥሓ።